



## Ġabra tal-ġurisprudenza

SENTENZA TAL-QORTI TAL-ĠUSTIZZJA (L-Ewwel Awla)

6 ta' Dicembru 2012\*

“Spazju ta' libertà, sigurtà u ġustizzja — Direttiva 2008/115/KE — Standards u proċeduri komuni fil-qasam tar-ritorn ta' ċittadini ta' pajjiżi terzi li jkunu qegħdin fil-pajjiż illegalment — Legiżlazzjoni nazzjonali li tipprovdi piena ta' multa li tista' tiġi ssostitwita b'piena ta' tkeċċija jew b'piena ta' detenzjoni fid-domicilju”

Fil-Kawża C-430/11,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mit-Tribunale di Rovigo (l-Italja), permezz ta' deċiżjoni tal-15 ta' Lulju 2011, li waslet fil-Qorti tal-Ġustizzja fit-18 ta' Awwissu 2011, fil-proċeduri kriminali kontra

**Md Sagor,**

IL-QORTI TAL-ĠUSTIZZJA (L-Ewwel Awla),

komposta minn A. Tizzano, President tal-Awla, M. Ilešič (Relatur), E. Levits, J.-J. Kasel u M. Safjan, Imħallfin,

Avukat Ġenerali: J. Mazák,

Reġistratur: M. Aleksejev, Amministratur,

wara li rat il-proċedura bil-miktub u wara s-seduta tat-13 ta' Settembru 2012,

wara li kkunsidrat l-osservazzjonijiet ippreżentati:

- għal M. Sagor, minn C. Tessarin u L. Masera, avukati,
- għall-Gvern Taljan, minn G. Palmieri, bħala aġent, assistita minn F. Urbani Neri, avvocato dello Stato,
- għall-Gvern Ġermaniż, minn T. Henze u N. Graf Vitzthum, bħala aġenti,
- għall-Gvern Olandiż, minn B. Koopman, bħala aġent,
- għall-Kummissjoni Ewropea, minn M. Condou-Durande u L. Prete, bħala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' minghajr konkluzjonijiet

tagħti l-preżenti

\* Lingwa tal-kawża: it-Taljan.

## Sentenza

- 1 It-talba għal decizjoni preliminari tirrigwarda l-interpretazzjoni tad-Direttiva 2008/115/KE tal-Parlament Ewropew u tal-Kunsill, tas-16 ta' Diċembru 2008, dwar standards u proċeduri komuni fl-Istati Membri għar-ritorn ta' ċittadini ta' pajjiżi terzi li jkunu qegħdin fil-pajjiż illegalment (ĠU L 348, p. 98) kif ukoll tal-Artikolu 4(3) TUE.
- 2 Din it-talba tressqet fil-kuntest ta' proċeduri kriminali kontra M. Sagor dwar is-soġġorn illegali tiegħu fit-territorju Taljan.

### Il-kuntest ġuridiku

#### *Id-dritt tal-Unjoni*

- 3 L-Artikolu 2 tad-Direttiva 2008/115, intitolat “Kamp ta’ Applikazzjoni”, jipprovdi:  

“1. Din id-Direttiva tapplika għal ċittadini ta’ pajjiżi terzi li jkunu qegħdin illegalment fit-territorju ta’ Stat Membru.

2. L-Istati Membri jistgħu jiddeciedu li ma japplikawx din id-Direttiva għal ċittadini ta’ pajjiżi terzi li:

  - (a) huma soġġetti għal każda ta’ dħul [...] jew interċettati mill-awtoritajiet kompetenti b’konnessjoni mal-qsim irregolari [...] tal-fruntiera esterna ta’ Stat Membru [...];
  - (b) huma soġġetti għal ritorn bħala sanzjoni tal-liġi kriminali jew bħala konsegwenza ta’ sanzjoni tal-liġi kriminali, skond il-liġi nazzjonali jew li huma soġġetti għal proċeduri ta’ estradizzjoni.

[...].”
- 4 L-Artikolu 3 tal-imsemmija direttiva, intitolat “Definizzjonijiet”, jipprovdi:  

“Għall-għanijiet ta’ din id-Direttiva, għandhom japplikaw id-definizzjonijiet li ġejjin:

[...]

(4) “decizjoni ta’ ritorn” tfisser decizjoni jew att amministrattiv jew ġudizzjarju, li jgħid jew jiddikjara li s-soġġorn ta’ ċittadin ta’ pajjiżi terzi hija illegali u li jimponi jew jiddikjara l-obbligu ta’ ritorn;

[...]”
- 5 Skont l-Artikolu 4(3) tal-istess Direttiva:  

“Din id-Direttiva għandha tkun mingħajr preġudizzju għad-dritt ta’ l-Istati Membri li jadottaw jew iżommu dispożizzjonijiet li huma aktar favorevoli għall-persuni li għalihom tapplika dment li dawk id-dispożizzjonijiet ikunu kompatibbli ma’ din id-Direttiva.”

6 L-Artikoli 6 sa 8 tad-Direttiva 2008/115 jipprovdu:

“Artikolu 6

Deciżjoni ta’ ritorn

1. L-Istati Membri għandhom joħorġu deciżjoni ta’ ritorn għal ċittadin ta’ pajjiż terz li qed jissogġorna illegalment fit-territorju tagħhom, bla ħsara għall-eċċezzjonijiet imsemmijin fil-paragrafi 2 sa 5.

[...]

6. Din id-Direttiva m’għandhiex tipprekludi lill-Istati Membri milli jadottaw deciżjoni dwar it-tmiem ta’ soġġorn legali flimkien ma’ deciżjoni ta’ ritorn u/jew deciżjoni dwar tneħhija u/jew projbizzjoni fuq id-dhul f’deciżjoni jew att amministrattiv jew ġudizzjarju [...]

Artikolu 7

Tluq volontarju

1. Id-deciżjoni ta’ ritorn għandha tipprevedi perijodu adegwat għat-tluq volontarju ta’ bejn sebat ijiem u tletin jum, mingħajr preġudizzju għall-eċċezzjonijiet imsemmijin fil-paragrafi 2 u 4.[...]

[...]

4. Jekk ikun hemm riskju ta’ ħarba, jew jekk applikazzjoni għal soġġorn legali tkun giet miċhuda għax kienet bla bażi jew ibbażata fuq frodi jew jekk il-persuna konċernata tippreżenta riskju għall-ordni pubbliku, is-sigurtà pubblika jew is-sigurtà nazzjonali, l-Istati Membri jistgħu ma jagħtux perijodu ta’ żmien għat-tluq volontarju [...]

Artikolu 8

Tneħhija

1. L-Istati Membri għandhom jieħdu l-miżuri kollha meħtieġa biex jinfurzew id-deciżjoni ta’ ritorn jekk ma jkun ingħata l-ebda perijodu għal tluq volontarju skond l-Artikolu 7(4) jew jekk l-obbligu ta’ ritorn ma jkunx gie rispettata f’dan il-perijodu għat-tluq volontarju mogħti skond l-Artikolu 7.

[...]

3. L-Istati Membri jistgħu jadottaw deciżjoni jew att amministrattiv jew ġudizzjarju separat li jordna t-tneħhija.

[...]”

7 L-Artikolu 11 tal-imsemmija direttiva, intitolat “Projbizzjoni fuq id-dhul”, jipprovdi:

“1. Deciżjonijiet ta’ ritorn għandhom ikunu akkumpanjati minn projbizzjoni fuq id-dhul:

- (a) jekk ma jkun ingħata l-ebda perijodu għat-tluq volontarju jew,
- (b) jekk l-obbligu ta’ ritorn ma jkunx gie rispettata.

F’każijiet oħrajn, deciżjonijiet ta’ ritorn jistgħu jkunu akkumpanjati minn projbizzjoni fuq id-dhul.

2. It-tul tal-projbizzjoni fuq id-dhul għandu jiġi determinat b'kont dovut taċ-ċirkostanzi rilevanti kollha tal-każ individwali u fil-prinċipju ma għandux jeċċedi il-ħames snin. Hu jista' madankollu jeċċedi l-ħames snin jekk iċ-ċittadin ta' pajjiż terz ikun ta' theddida serja għall-ordni pubbliku, għas-sigurtà pubblika jew għas-sigurtà nazzjonali.

[...]"

- 8 L-Artikoli 15 u 16 tal-istess Direttiva huma fformulati kif ġej:

“Artikolu 15

Detenzjoni

1. Dment li ma jistgħux jiġu applikati b'mod effettiv miżuri oħrajn suffiċjenti iżda inqas koersivi fil-każ speċifiku, l-Istati Membri jistgħu biss iżommu f'detenzjoni ċittadin ta' pajjiż terz, li hu sugġett għal proċeduri ta' ritorn biex jitthejja r-ritorn u/jew jitwettaq il-proċess ta' tneħħija, partikolarment meta:

(a) jkun hemm riskju ta' ħarba jew

(b) iċ-ċittadin ta' pajjiż terz konċernat jevita jew ifixkel it-thejjiya tar-ritorn jew il-proċess ta' tneħħija.

[...]

5. Id-detenzjoni għandha titkompla għal tul ta' perijodu meħtieġ biex il-kondizzjonijiet stabbiliti fil-paragrafu 1 jiġu sodisfatti u biex tiġi żgurata t-tneħħija b'suċċess. Kull Stat Membru għandu jistabbilixxi perijodu limitat ta' detenzjoni, li ma jistax jeċċedi sitt xhur.

[...]

Artikolu 16

Kundizzjonijiet tad-detenzjoni

1. Id-detenzjoni għandha titwettaq bħala regola f'faċilitajiet speċjalizzati ta' detenzjoni. Meta Stat Membru ma jkunx jista' jipprovdi akkomodazzjoni f'faċilità speċjalizzata ta' detenzjoni u jkun obligat jirrikorri għal akkomodazzjoni f'ħabs, iċ-ċittadini ta' pajjiż terz li jkunu detenuti għandhom ikunu mifrudin mill-prigunieri ordinarji.

[...]"

- 9 Skont l-Artikolu 20 tad-Direttiva 2008/115/KE, l-Istati Membri għandhom iġibu fis-seħħ il-liġijiet, ir-regolamenti u d-dispożizzjonijiet amministrattivi meħtieġa biex jikkonformaw ruħhom ma' din id-Direttiva sa mhux iktar tard mill-24 ta' Diċembru 2010.

*Id-dritt Taljan*

Id-Digriet leġiżlattiv Nru°286/1998

- 10 Id-Digriet leġiżlattiv Nru°286/1998, tal-25 ta' Lulju 1998, li jstabbilixxi test uniku li jiġbor flimkien id-dispożizzjonijiet tad-dritt tal-immigrazzjoni u r-regoli dwar il-kundizzjoni tal-barrani (suppliment ordinarju għall-GURI Nru 191, tat-18 ta' Awwissu 1998, (iktar 'il quddiem “id-Digriet leġiżlattiv Nru 286/1998”), jstabbilixxi r-regoli applikabbli fir-Repubblika Taljana fil-qasam tal-immigrazzjoni.

11 L-imsemmi Digriet ġie emendat, b'mod partikolari, bil-liġi Nru 94, tal-15 ta' Lulju 2009, dwar dispożizzjonijiet fil-qasam tas-sigurtà pubblika (suppliment ordinarju għall-GURI Nru 170, tal-24 ta' Lulju 2009), kif ukoll bid-Digriet Liġi Nru 89/2011, tat-23 ta' Ġunju 2011, dwar dispożizzjonijiet urġenti għall-finijiet tal-implementazzjoni tad-Direttiva 2004/38/KE dwar il-moviment liberu taċ-ċittadini tal-Unjoni u tat-traspożizzjoni tad-Direttiva 2008/115/KE dwar ir-ritorn ta' ċittadini ta' pajjiżi terzi li jkunu qegħdin f'sitwazzjoni illegali (GURI Nru 144, tat-23 ta' Ġunju 2011), mibdul f'liġi permezz tal-Liġi Nru 129 tat-2 ta' Awwissu 2011, (GURI Nru 181, tal-5 ta' Awwissu 2011).

12 L-Artikolu 6(3) tad-Digriet Legiżlattiv Nru 286/1998 jipprovdi:

“Il-barrani li [...], mingħajr ġustifikazzjoni, ma josservawx l-ordni li jipprezenta l-passaport tiegħu jew dokument ieħor ta' identifikazzjoni u l-permess tiegħu ta' soġġorn jew dokument ieħor li jikkonferma l-preżenza regolari tiegħu fit-territorju nazzjonali, jiġi ssanzjonat b'detenzjoni sa sena u b'multa sa EUR 2 000.”

13 L-Artikolu 10 bis tal-imsemmi Digriet Legiżlattiv jipprovdi:

“1. Hlief fil-każ fejn il-fatti jikkostitwixxu reat iktar gravi, il-barrani li jidhol jew jissoġġorna fit-territorju tal-Istat bi ksur tad-dispożizzjonijiet tat-test uniku preżenti [...], jiġi ssanzjonat b'multa ta' bejn EUR 5 000 u EUR 10 000. [...]

[...]

4. Għall-finijiet tal-eżekuzzjoni tat-tkeċċija tal-barrani mħarrek taħt il-paragrafu 1, l-għoti tal-awtorizzazzjoni prevista fl-Artikolu 13(3) mill-awtorità ġudizzjarja kompetenti sabiex tikkonstata dan ir-reat ma hijiex meħtieġa. Il-Questore jikkomunika l-eżekuzzjoni tat-tkeċċija [...] lill-awtorità ġudizzjarja kompetenti sabiex tikkonstata r-reat.

5. Il-qorti, wara li tiġi informata bl-eżekuzzjoni tat-tkeċċija [...] tħabbar li ma hemmx lok li tingħata sentenza [...]

[...]”.

14 L-Artikolu 13 tal-istess Digriet Legiżlattiv jipprovdi taħt l-intestatura “Tkeċċija amministrattiva”:

“[...]

2. It-tkeċċija hija deciża mill-prefett, każ b'każ, meta l-barrani:

[...]

b) ikun baqa' fit-territorju tal-Istat [...] mingħajr ma jkun talab għall-permess ta' soġġorn fit-terminu mogħti [...]

[...]

3. Id-deċiżjoni ta' tkeċċija ttieħdet fi kwalunkwe każ permezz ta' digriet motivat eżegwibbli immedjatament, anki jekk tali miżura tiġi kkontestata mill-parti kkonċernata. Meta l-barrani jkun is-sugġett ta' proċeduri kriminali u ma jinsabx f'detenzjoni preventiva, il-Questore jitlob, qabel ma jeżegwixxi t-tkeċċija, l-awtorizzazzjoni sabiex jeżegwixxi din it-tkeċċija lill-awtorità ġudizzjarja [...]. Wara li jikseb l-awtorizzazzjoni, il-Questore jipproċedi bit-tkeċċija skont il-metodi previsti fil-paragrafu 4. [...]. Fil-waqt li jkun qiegħed jistenna d-deċiżjoni dwar din it-talba ta' awtorizzazzjoni, il-Questore jista' jqiegħed lill-barrani f'centru ta' detenzjoni temporanja, skont l-Artikolu 14.

[...]

4. Il-Questore għandu jwettaq it-tkeċċija permezz tal-forzi tal-ordni abbażi ta' ordni ta' deportazzjoni:

a) fil-każ previst fl-ewwel u fil-paragrafi 1 u 2(c), tal-artikolu preżenti [...]

b) jekk hemm riskju li jaħrab skont il-paragrafu 4 bis [...];

[...]

f) fil-każijiet previsti fl-Artikoli 15 u 16 u fil-każijiet l-oħra fejn it-tkeċċija tal-barrani kienet ġiet prevista bħala sanzjoni tal-liġi kriminali jew bħala konsegwenza ta' sanzjoni tal-liġi kriminali; [...]

[...]

4 bis Ir-riskju ta' harba msemmi fil-paragrafu 4(b) huwa kkonkretizzat mill-preżenza ta' minn tal-inqas waħda miċ-ċirkustanzi li ġejjin li fuq il-bażi tagħhom il-prefett jevalwa, każ b'każ, ir-riskju li ċ-ċittadin barrani jista' jaħrab mill-eżekuzzjoni volontarja tad-deċiżjoni ta' tkeċċija:

a) l-assenza ta' passaport jew ta' kwalunkwe dokument ieħor simili li huwa validu;

[...]

5. Il-barrani li huwa destinatariju ta' miżura ta' tkeċċija, fl-assenza tar-rekwiżiti għad-deportazzjoni immedjat tiegħu kif previsti fil-paragrafu 4, jista' jitlob lill-prefett, għall-finijiet tal-eżekuzzjoni tat-tkeċċija, l-għoti ta' terminu għat-tluq volontarju tiegħu [...]. Il-Questura, wara li tkun kisbet il-prova tar-ritorn effettiv taċ-ċittadin barrani, tinforma lill-awtorità ġudizzjarja kompetenti sabiex tikkonstata t-twettiq tar-reat previst fl-Artikolu 10 bis, għall-finijiet previsti fil-paragrafu 5 tal-imsemmi Artikolu [...].

15 L-Artikolu 14(1) tad-Digriet Legiżlattiv Nru 286/1998 jipprovdi:

“Meta ma jkunx possibbli li t-tkeċċija permezz tad-deportazzjoni jew tar-refoulement tiġi eżegwita immedjatament minhabba sitwazzjonijiet tranżitorji li jostakolaw il-preparamenti tar-ritorn jew tat-tneħħija, il-questore jiddeciedi li jqiegħed lill-barrani f'detenzjoni għal terminu strettament neċessarju fl-eqreb ċentru ta' detenzjoni [...].”

16 L-Artikolu 16 tal-imsemmi Digriet Legiżlattiv, intitolat “Tkeċċija bħala sanzjoni sostituttiva jew minflok detenzjoni”, jipprovdi fl-ewwel subparagrafu tiegħu:

“Meta qorti [...] tagħti kundanna għar-reat previst fl-Artikolu 10 bis u fl-assenza tas-sitwazzjonijiet imsemmija fl-Artikolu 14(1) tat-test uniku preżenti, li jipprekludu l-eżekuzzjoni immedjata tat-tkeċċija permezz ta' deportazzjoni mill-forzi tal-ordni, hija għandha l-għażla li tissostitwixxi s-sanzjoni b'miżura ta' tkeċċija għal perijodu ta' mill-inqas hames snin [...].”

Id-Digriet Legiżlattiv Nru 274/2000

- 17 Id-Digriet Legiżlattiv Nru 274/2000, dwar dispożizzjonijiet dwar il-kompetenza kriminali tal-Qorti Distrettwali, f'konformità mal-Artikolu 14 tal-liġi Nru 468 tal-24 ta' Novembru 1999 (suppliment ordinarju għall-GURI Nru 234, tal-10 ta' Ottubru 2000), fil-verżjoni applikabbli tiegħu għall-fatti fil-kawża prinċipali (iktar 'il quddiem id-“Digriet Legiżlattiv Nru 274/2000”), jipprovdi fl-Artikolu 6(2) tiegħu:

“Meta, fil-każ ta’ proċeduri konnessi, uħud minn dawn il-proċeduri jaqgħu taħt il-gurisdizzjoni tal-Qorti Distrettwali u oħrajn jaqgħu taħt il-gurisdizzjoni tal-Qorti Kriminali Għolja jew tat-Tribunal, hija l-iktar qorti superjuri li jkollha l-gurisdizzjoni għall-proċeduri kollha.”

- 18 L-Artikolu 53 tal-imsemmi Digriet Legiżlattiv intitolat “Detenzjoni fid-domicilju”, jipprovdi:

“Is-sanzjoni tad-detenzjoni fid-domicilju tinkludi l-obbligu li wieħed jgħix f’post ta’ abitazzjoni jew f’post ieħor ta’ residenza privata jew f’post fejn wieħed jirċievi l-kura, l-għajjnuna jew ta’ akkoljenza kull naħar ta’ Sibt u kull naħar ta’ Hadd; il-qorti, wara li tiegħu inkunsiderazzjoni l-eżiġenzi tal-familja, tax-xogħol, tal-istudju jew tas-saħħa tal-persuna kkundannata, tista’ tordna li s-sanzjoni tiġi eżegwita waqt granet differenti tal-gimġha jew, fuq talba tal-persuna kkundannata, b’mod kontinwu.

2. It-terminu tad-detenzjoni fid-domicilju ma jistax ikun ta’ inqas minn sitt ijiem u lanqas iktar minn 45 ġurnata; il-persuna kkundannata ma hijiex ikkunsidrata bħala li tinsab fi stat ta’ detenzjoni”.

- 19 L-Artikolu 55 tad-Digriet Legiżlattiv Nru 274/2000 jipprovdi, taħt it-titolu “Konverżjoni tas-sanzjonijiet pekunjarji”:

“1. Għal dak li jirrigwarda r-reati li jirrigwardaw il-kompetenza tal-Qorti Distrettwali, jekk is-sanzjoni pekunjarja ma tiġix implementata minhabba fl-istat ta’ insolvenza tal-persuna kkundannata, huwa jista’ minflok jingħata fuq talba tagħha stess, xogħol li għandha twettaq matul perijodu ta’ mhux inqas minn xahar u mhux iktar minn sitt xhur [...].

[...]

5. Jekk l-imsemmija persuna kkundannata ma titlobx li twettaq xogħol minflok is-sanzjoni pekunjarja, il-pieni pekunjarji li ma jiġux eżegwiti minhabba l-insolvenza tal-persuna kkundannata jiġu kkonvertiti f’detenzjoni fid-domicilju, fil-forma u skont il-metodi previsti fl-Artikolu 53(1) [...].”

6. Għall-finijiet tal-konverżjoni, [...] it-terminu tad-detenzjoni fid-domicilju ma jistax ikun ta’ iktar minn 45 ġurnata.”

**Il-kawża prinċipali u d-domandi preliminari**

- 20 Fit-13 ta’ Awwissu 2009, f’Rosolina Mare (l-Italja), individwu interrogat mill-pulizija ddikjara li kien jismu Md Sagor u li kien twieled fl-10 ta’ Ottubru 1990 fil-Bangladesh.
- 21 Wara evalwazzjoni tas-sitwazzjoni ta’ M. Sagor irriżulta li l-persuna kkonċernata, li ma għandiex post ta’ residenza fiss fl-Italja u li taħdem bħala bejjieġh fit-triq, ma għandhiex u qatt ma kellha permess ta’ soġġorn. Skont ir-rapport imhejji mill-pulizija, Md.Sagor kien iddikjara li dahal fit-territorju Taljan fix-xahar ta’ Marzu 2009.
- 22 Fit-22 ta’ Lulju 2010, M. Sago tressaq quddiem it-Tribunale di Rovigo għar-reat ta’ dhul jew soġġorn illegali fis-sens tal-Artikolu 10 bis tad-Digriet Legiżlattiv Nru 286/1998, kif ukoll għar-reat imsemmi fl-Artikolu 6(3) tal-istess Digriet Legiżlattiv.



- 23 Skont din il-qorti, ma huwiex stabbilit li M. Sagor kien daħal fl-Italja b'mod illegali. Fil-fatt, ma ġiex ippruvat, suffiċjentement skont il-liġi, li l-persuna kkonċernata kienet evitat il-kontrolli tal-fruntiera.
- 24 F'dak li jirrigwarda, min-naħa l-oħra, is-soġġorn illegali, l-imsemmija qorti tikkonstata li l-eżistenza ta' dan ir-reat hija ppruvata b'mod xieraq. Barra minn hekk, hija tippreċiża li hija għandha l-ġurisdizzjoni sabiex tiddeċiedi dwar l-imsemmi reat. Ċertament, ir-reat imsemmi fl-Artikolu 10 bis tad-Digriet Legiżlattiv Nru 286/1998 jaqa' taħt il-ġurisdizzjoni tal-Qorti Distrettwali. Madankollu, peress li l-imsemmi reat huwa relatat mar-reat imsemmi fl-Artikolu 6(3) tal-istess Digriet Legiżlattiv li, min-naħa tiegħu, jaqa' taħt il-ġurisdizzjoni tal-qrati, M. Sagor kien ġie mressaq kif suppost quddiem it-Tribunale di Rovigo.
- 25 Fit-22 ta' Frar 2011, il-proċedura kontra Md Sagor ġiet imħassra sa fejn kienet tirrigwarda reat imsemmi fl-imsemmi Artikolu 6(3).
- 26 Peress li t-Tribunale di Rovigo kien, bħala prinċipju, marbut li jissanzjona s-soġġorn illegali ta' M. Sagor permezz tas-sanzjoni msemmija fl-Artikolu 10 bis tad-Digriet Legiżlattiv Nru 286/1998, iżda peress li kellu dubji dwar il-kompatibbiltà ta' din il-legiżlazzjoni nazzjonali mad-dritt tal-Unjoni, it-Tribunal di Rovigo, fil-15 ta' Lulju 2011, iddeċida li jissospendi l-proċeduri quddiemu u li jagħmel lill-Qorti tal-Ġustizzja d-domandi preliminari segwenti:
- 1) Fid-dawl tal-prinċipji tal-kooperazzjoni leali u tal-effettività tad-direttivi, l-Artikoli 2, 4, 6, 7 u 8 tad-[Direttiva 2008/115/KE] jipprekludu l-possibbiltà li, saħansitra qabel in-nuqqas ta' osservanza ta' ordni ta' tkeċċija [tneħħija] maħruġa mill-awtorità amministrattiva, ċittadin ta' pajjiż terz li r-residenza tiegħu titqies illegali mill-Istat Membru jiġi ssanzjonat b'multa ssostitwita, bħala sanzjoni kriminali, b'piena ta' detenzjoni fid-domicilju ("detenzione domiciliare") minħabba s-sempliċi fatt li dan iċ-ċittadin daħal u baqa' f'dan l-Istat Membru b'mod illegali?
  - 2) Fid-dawl tal-prinċipji tal-kooperazzjoni leali u tal-effettività tad-direttivi, l-Artikoli 2, 15 u 16 tad-[Direttiva 2008/115/KE] jipprekludu l-possibbiltà li, sussegwentement għall-promulgazzjoni ta' [din] id-Direttiva, Stat Membru jadotta legiżlazzjoni li tipprovdli li ċittadin ta' pajjiż terz li r-residenza tiegħu titqies illegali mill-Istat Membru għandu jiġi ssanzjonat b'multa ssostitwita, bħala sanzjoni kriminali, bit-tkeċċija eżegwibbli immedjatament mingħajr osservanza tal-proċedura u tad-drittijiet tal-persuni barranin previsti [mill-imsemmija] Direttiva?
  - 3) Il-prinċipju ta' kooperazzjoni leali kif stabbilit fl-Artikolu 4(3) TUE jipprekludi legiżlazzjoni nazzjonali li tkun adottata matul it-terminu għat-traspożizzjoni [tal-istess] direttiva bil-għan li tiġi evitata jew, fi kwalunkwe każ, limitata, l-applikazzjoni tad-Direttiva, u liema miżuri għandha tiegħu l-qorti jekk tikkonstata dan l-għan?"

### **Fuq id-domandi preliminari**

#### *Fuq l-ewwel u t-tieni domandi*

- 27 Permezz tal-ewwel u tat-tieni domandi tagħha, il-qorti tar-rinviju essenzjalment tistaqsi jekk id-Direttiva 2008/115 għandiex tiġi interpretata fis-sens li tipprekludi legiżlazzjoni ta' Stat Membru, bħal dik inkwistjoni fil-kawża prinċipali, li tiskoraġġixxi s-soġġorn illegali ta' ċittadini ta' pajjiżi terzi permezz ta' piena ta' multa li tista' tiġi ssostitwita b'piena ta' tkeċċija jew b'piena ta' detenzjoni fid-domicilju.



Fuq l-ammissibbiltà

- 28 Il-Gvern Taljan iqis li dawn id-domandi huma ipotetiċi fil-kawża prinċipali u, konsegwentement, inammissibbli. Dawn huma bbażati fuq il-premessa li M. Sagor huwa fi stat ta' insolvenza u barra minn hekk ma huwiex interessat f'xogħol minflok il-piena ta' multa ladarba din tingħata. Peress li l-eżattezza ta' din il-premessa ma hijiex stabbilita, l-inizzjattiva tal-qorti tar-rinviju li titlob interpretazzjoni tad-Direttiva 2008/115 li tippermettilha tiddeċiedi dwar il-legalità tal-piena ta' multa u tal-konverżjoni tagħha f'piena ta' tkeċċija jew f'piena ta' detenzjoni fid-domicilju, hija prematura.
- 29 Dan l-argument għandu jiġi miċhud. Fil-fatt, iċ-ċirkustanza li M. Sagor għadu, sal-lum il-ġuranta, ma giex ikkundannat għall-piena ta' multa prevista fl-Artikolu 10 bis tad-Digriet Legiżlattiv Nru 286/1998 u li, konsegwentement, għadu mhux possibbli li wiehed ikun jaf, fil-każ ta' għotja ta' din il-piena, jekk ir-rekwiziti għall-konverżjoni tal-piena ta' multa f'piena ta' tkeċċija jew ta' detenzjoni fid-domicilju humiex issodisfatti, huwa preċiżament dovut għall-fatt li l-qorti tar-rinviju qed għandha dubji dwar il-kompatibbiltà ta' dawn il-varji sanzjonijiet mad-dritt tal-Unjoni u għalhekk tastjeni ruħha milli tapplikahom fl-assenza ta' ċarezza f'dan ir-rigward. Id-deċiżjoni tar-rinviju tesponi li l-eżistenza tar-reat ta' soġġorn illegali hija fil-każ preżenti ppruvata u li l-mekkanizmu ta' sanzjoni previst mil-legiżlazzjoni inkwistjoni fil-kawża prinċipali għandha, sakemm tkun kompatibbli mad-dritt tal-Unjoni, tiġi applikata għal M. Sagor. Minn dan jirrizulta li din il-legiżlazzjoni u l-kwistjoni tal-kompatibbiltà tagħha mad-dritt tal-Unjoni huma rilevanti fil-kawża prinċipali (ara, b'analogija, is-sentenza tas-6 ta' Diċembru 2011, Achughbaban, C-329/11, Ġabra p. I-12695, punt 42).
- 30 Konsegwentement, id-domandi magħmula huma ammissibbli.

Dwar il-piena ta' multa li tista' tiġi ssostitwita b'piena ta' tkeċċija

- 31 Id-Direttiva 2008/115 tirrigwarda biss ir-ritorn ta' ċittadini ta' pajjiż terz li qegħdin fil-pajjiż illegalment u għalhekk ma għandhiex l-għan li tarmonizza l-legiżlazzjoni kollha tal-Istati Membri dwar is-soġġorn tal-barranin. Konsegwentement, din id-direttiva ma tipprekludix lid-dritt ta' Stat Membru milli jikklassifika s-soġġorn illegali bħala reat u jstabbilixxi sanzjonijiet tal-liġi kriminali sabiex jiddiswadi u jiskoraġġixxi t-twetiq ta' tali ksur. (sentenza Achughbaban, iċċitata iktar 'il fuq, punt 28).
- 32 Madankollu, Stat Membru ma jistax japplika legiżlazzjoni kriminali li tista' li tippregudika l-applikazzjoni tal-istandards u tal-proċeduri komuni stabbiliti mid-Direttiva 2008/115 u li b'dan il-mod tnaqqas mill-effettività tagħha (ara s-sentenzi tat-28 ta' April 2011, El Dridi, C-61/11 PPU, Ġabra p. I-3015, punt 55, u Achughbaban, iċċitat iktar'il fuq, punt 39).
- 33 Il-Qorti tal-Ġustizzja diġà kellha l-okkazjoni li tippreċiża li l-imsemmija standards u proċeduri jiġu ppreġudikati jekk, wara li jiġi kkonstata s-soġġorn illegali taċ-ċittadini minn pajjiż terz, l-Istat Membru kkonċernat qabel l-eżekuzzjoni tad-deċiżjoni tar-ritorn, jew saħansitra qabel l-adozzjoni nnifisha ta' din id-deċiżjoni, iressak proċeduri kriminali li jistgħu iwasslu għal piena ta' prigunerija matul il-proċedura ta' ritorn. Fil-fatt, tali proċedura tirriskja li ttawwal it-tneħħija (ara s-sentenzi ċċitati iktar 'il fuq El Dridi, punt 59, kif ukoll Achughbaban, punti 37 sa 39 u 45).
- 34 Issa, hekk kif osservaw il-Gvernijiet tal-Italja, tal-Ġermanja u tal-Pajjiżi l-Baxxi, legiżlazzjoni li ttipprovdi, taht kundizzjonijiet bħal dawk stabbiliti fid-Digriet Legiżlattiv Nru 286/1998, it-tressieq ta' proċedura kriminali li tista' twassal għal piena ta' multa li tista' tiġi ssostitwita b'piena ta' tkeċċija għandha effetti kunsiderevolment differenti minn dawk ta' legiżlazzjoni li tipprevedi it-tressieq ta' proċedura kriminali li tista' twassal għal piena ta' prigunerija matul il-proċedura ta' ritorn.
- 35 F'dan ir-rigward, għandu jiġi nnotat, l-ewwel nett, li l-adozzjoni u l-eżekuzzjoni tal-miżuri ta' ritorn imsemmija fid-Direttiva 2008/115 ma humiex imdewwma jew b'xi mod ieħor imfixxkla miċ-ċirkustanza li proċedura kriminali bħal dik prevista mid-Digriet Legiżlattiv Nru 286/1998 tkun

pendenti. Fil-fatt, ir-ritorn previst fl-Artikoli 13 u 14 ta' dan id-Digriet Legiżlattiv jista' jitwettaq indipendentement minn din il-proċedura kriminali u mingħajr ma din tkunu ntemmet. Din il-konstatazzjoni hija kkorroratorata mill-Artikolu 10 bis(5) tal-imsemmi Digriet Legiżlattiv, li jgħid li l-qorti għandha, wara li tkun giet informata dwar ir-ritorn tal-persuna konċernata, tagħlaq il-proċedura kriminali billi tiddikjara li ma hemmx lok li tingħata deċiżjoni.

- 36 It-tieni nett, għandu jiġi nnotat, li l-possibbiltà li l-imsemmija proċedura kriminali twassal għal piena ta' multa lanqas ma tista' tfixkel il-proċedura ta' ritorn stabbilita fid-Direttiva 2008/115. Fil-fatt, l-impożizzjoni ta' sanzjoni pekunjarja bl-ebda mod ma tfixkel it-tehid u l-implementazzjoni ta' deċiżjoni ta' ritorn fl-osservanza kompleta tal-kundizzjonijiet previsti fl-Artikoli 6 sa 8 tad-Direttiva 2008/115 u lanqas ma tippregudika l-istandards komuni fil-qasam ta' privazzjoni tal-libertà previsti fl-Artikoli 15 u 16 ta' din id-direttiva.
- 37 It-tielet nett, f'dak li jirrigwarda l-għażla mogħtija lill-qorti kriminali li tissostitwixxi l-piena ta' multa b'piena ta' tkeċċija flimkien ma' ċaħda ta' dħul ta' mill-inqas ħames snin, mill-Artikolu 16(1) tad-Digriet Legiżlattiv Nru 286/1998 jirriżulta li l-legiżlatur Taljan illimita din l-għażla għal sitwazzjonijiet fejn huwa possibbli li r-ritorn tal-persuna kkonċernata jitwettaq immedjatament.
- 38 Għandu jiġi kkonstatat li għażla bħal din lanqas ma hija, fiha nnifisha, ipprojbita mid-Direttiva 2008/115.
- 39 Fil-fatt, hekk kif tikkorabora d-definizzjoni flessibbli tal-kuncett ta' "deċiżjoni ta' ritorn" li jissemma' fl-Artikolu 3(4) tal-imsemmija direttiva, din ma tipprekludix li d-deċiżjoni li timponi l-obbligu ta' ritorn tittiehed, f'ċerti ipotezi stabbiliti mill-Istat Membru kkonċernat, fil-forma ta' deċiżjoni għidizzjarja ta' natura kriminali. Bl-istess mod, xejn fid-Direttiva 2008/115 ma jipprekludi li t-tneħħija msemmija fl-Artikolu 8(1) ta' din id-direttiva titwettaq fil-kuntest ta' proċedura kriminali. Barra minn hekk, iċ-ċirkustanza li piena ta' tkeċċija, bħal dik prevista fil-legiżlazzjoni inkwistjoni fil-kawża prinċipali, tinkludi obbligu ta' ritorn immedjatament eżekutorju u għalhekk ma teżigix l-adozzjoni ulterjuri ta' deċiżjoni separata dwar it-tneħħija tal-persuna kkonċernata, lanqas ma tikkonfligġix mal-istandards u mal-proċeduri komuni stabbiliti fid-Direttiva 2008/115, kif turi l-formulazzjoni tal-Artikolu 6(6) ta' din id-direttiva u t-terminu "jistgħu" użat fl-Artikolu 8(3) ta' din id-direttiva.
- 40 Huwa minnu, hekk kif osservat il-Kummissjoni Ewropea, li piena ta' tkeċċija bħal dik prevista mil-legiżlazzjoni inkwistjoni fil-kawża prinċipali hija kkaratterizzata mill-assenza ta' kull possibbiltà għall-persuna kkonċernata li tingħata terminu għat-tluq volontarju fis-sens tal-Artikolu 7 tad-Direttiva 2008/115.
- 41 Madankollu huwa xieraq li jiġi nnotat, f'dan ir-rigward, li l-Artikolu 7(4) jagħti l-opportunità lill-Istati Membri li ma jagħtux terminu għat-tluq volontarju, b'mod partikolari, meta jeżisti riskju li l-persuna kkonċernata taħrab sabiex tevita l-proċedura ta' ritorn. Kull evalwazzjoni f'dan ir-rigward għandha tkun ibbażata fuq eżami individwali tal-każ tal-persuna kkonċernata.
- 42 Fl-aħħar nett, għandu jiġi nnotat li sabiex dispożizzjoni fformulata abbażi tat-termini tal-Artikolu 16 tad-Digriet Legiżlattiv Nru 286/1998 tkun konformi mad-Direttiva 2008/115, din għandha tiġi applikata b'tali mod li t-terminu tal-projbizzjoni ta' dħul li hija timponi jikkorrispondi għal dak previst fl-Artikolu 11(2) tal-imsemmija direttiva.

Dwar il-piena ta' multa li tista' tiġi ssostitwita b'piena ta' detenzjoni fid-domicilju

- 43 Kemm mid-dmir ta' lealtà tal-Istati Membri kif ukoll mill-eżiġenzi ta' effikaċja mfakkra fid-Direttiva 2008/115 jirriżulta li l-obbligu impost mill-Artikolu 8 ta' din id-direttiva fuq l-Istati Membri sabiex jipproċedu bit-tneħħija għandu jiġi ssodisfatt mill-iktar fis possibbli (sentenza Achughbalian, iċċitata iktar 'il fuq, punt 45).
- 44 Ċertament, l-impożizzjoni u l-eżekuzzjoni ta' piena ta' detenzjoni fid-domicilju matul l-iżvolġiment tal-proċedura ta' ritorn prevista mid-Direttiva 2008/115 ma tikkontribwixxix għat-twettiq tat-tneħħija mfittex minn din il-proċedura, jiġifieri t-trasferiment fiżiku tal-persuna kkonċernata barra mill-Istat Membru kkonċernat. Piena bħal din ma tikkostitwixxix għaldaqstant "miżura" jew "miżura koersiva" skont l-Artikolu 8 tad-Direttiva 2008/115 (ara, b'analogija, is-sentenza Achughbalian, iċċitata iktar 'il fuq, punt 37).
- 45 Barra minn hekk, il-piena ta' detenzjoni fid-domicilju tista' ddewwem u, għaldaqstant, tfixkel il-miżuri, bħall-ordni ta' deportazzjoni u r-ritorn furzat permezz tal-ajru, li jikkontribwixxu għat-twettiq tat-tneħħija. Tali riskju li l-proċedura ta' ritorn tiġi preġudikata jeżisti b'mod partikolari jekk il-legiżlazzjoni applikabbli ma tippovdix li l-eżekuzzjoni ta' piena ta' detenzjoni fid-domicilju imposta fuq iċ-ċittadin ta' pajjiż terz li jkun qiegħed fil-pajjiż illegalment għandha tieqaf hekk kif ikun possibbli li titwettag it-tneħħija tal-imsemmija persuna.
- 46 Hija l-qorti tar-rinviju li għandha teżamina jekk teżistix, fil-legiżlazzjoni nazzjonali, dispożizzjoni li tagħti lit-tneħħija preċedenza fuq l-eżekuzzjoni tal-piena ta' detenzjoni fid-domicilju. Fl-assenza ta' dispożizzjoni bħal din, għandu jiġi konkluż li d-Direttiva 2008/115 tipprekludi mekkaniżmu fejn piena ta' multa tiġi ssostitwita b'piena ta' detenzjoni fid-domicilju, bħal dik prevista fl-Artikolu 53 u fl-Artikolu 55 tad-Digriet Legiżlattiv Nru 274/2000, milli jiġi applikat fuq ċittadini ta' pajjiżi terz li jkunu qegħdin fil-pajjiż illegalment.
- 47 Fid-dawl tal-kunsiderazzjonijiet preċedenti kollha, ir-risposta għall-ewwel żewġ domandi għandha tkun li d-Direttiva 2008/115 għandha tiġi interpretata fis-sens li
- ma tipprekludix legiżlazzjoni ta' Stat Membru, bħal dik inkwistjoni fil-kawża prinċipali, li tiskoraġġixxi s-sogġorn illegali ta' ċittadini ta' pajjiż terz permezz ta' piena ta' multa li tista' tiġi ssostitwita b'piena ta' tkeċċija, u
  - tipprekludi legiżlazzjoni ta' Stat Membru li tiskoraġġixxi s-sogġorn illegali ta' ċittadini ta' pajjiż terz permezz ta' piena ta' detenzjoni fid-domicilju mingħajr ma tagħti garanzija li l-eżekuzzjoni ta' din il-piena għandha tieqaf hekk kif it-trasferiment fiżiku tal-persuna kkonċernata barra mill-imsemmi Stat Membru jkun possibbli.

*Fuq it-tielet domanda*

- 48 Fil-każ li l-qorti tar-rinviju jkollha, abbażi tar-risposta mogħtija għall-ewwel żewġ domandi u wara l-evalwazzjonijiet deskritti fil-punti 41 u 46 ta' din is-sentenza, tikkonkludi li l-kawża inkwistjoni ma tikkorrispondix għal waħda mis-sitwazzjonijiet imsemmija fl-Artikolu 7(4) tad-Direttiva 2008/115 u li l-għażla offerta mill-Artikolu 16 tad-Digriet Legiżlattiv Nru 286/1998 ma tistax għalhekk tintuża, jew tikkonkludi li d-Direttiva 2008/115 tipprekludi l-applikazzjoni, fir-rigward taċ-ċittadini ta' pajjiż terz li jkunu qegħdin fil-pajjiż illegalment, tal-Artikoli 53 u 55 tad-Digriet Legiżlattiv Nru 274/2000, hija ma għandhiex tapplika dawn id-dispożizzjonijiet tad-dritt nazzjonali (ara, b'analogija, is-sentenza El Dridi, iċċitata iktar 'il fuq, punt 61).
- 49 Fid-dawl ta' din il-preċiżazzjoni, ma għadx fadal bżonn li tingħata risposta għat-tielet domanda magħmula.

## Fuq l-ispejjeż

50 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, il-Qorti tal-Ġustizzja (L-Ewwel Awla) taqta' u tiddeċiedi:

**Id-Direttiva 2008/115/KE tal-Parlament Ewropew u tal-Kunsill, tas-16 ta' Diċembru 2008, dwar standards u proċeduri komuni fl-Istati Membri għar-ritorn ta' ċittadini ta' pajjiżi terzi li jkunu qegħdin fil-pajjiż illegalment għandha tiġi interpretata fis-sens li hija**

- **ma tipprekludix leġislazzjoni ta' Stat Membru, bhal dik inkwistjoni fil-kawża prinċipali, li tiskoraġġixxi s-soġġorn illegali ta' ċittadini ta' pajjiżi terzi permezz ta' piena ta' multa li tista' tiġi ssostitwita b'piena ta' tkeċċija, u**
- **tipprekludi leġislazzjoni ta' Stat Membru li tiskoraġġixxi s-soġġorn illegali ta' ċittadini ta' pajjiżi terzi permezz ta' piena ta' detenzjoni fid-domicilju mingħajr ma tagħti garanzija li l-eżekuzzjoni ta' din il-piena għandha tiegħa hekk kif it-trasferiment fiżiku tal-persuna kkonċernata barra mill-imsemmi Stat Membru jkun possibbli.**

Firem